



مسائل فلسفہ

مصنف: برٹرینڈ رسل

مترجم: ڈاکٹر عبدالحالق

مشعل

آر-بی 5، سینڈ فلور، عوامی کمپلکس

عثمان بلاک، نیو گارڈن ٹاؤن، لاہور 54600، پاکستان

فہرست

5	تعارف
11	پیش لفظ
13	ظاہر اور حقیقت
22	مادے کا وجود
31	مادے کی نوعیت
39	تصوریت
46	علم بالوقوف اور علم بالبیان
57	استقراء کے بارے میں
66	عمومی اصولوں کے علم کے بارے میں
75	قبل تجربی علم کیونکر ممکن ہے
83	علم کلیات
92	ہمارے علم کلیات کے بارے میں
100	وحدانی علم کے بارے میں
107	حق اور باطل
117	علم، غلطی اور احتمالی رائے
125	فلسفیانہ علم کی حدود
134	فلسفے کی اہمیت
143	اصطلاحات

تعارف

فلسفے کا مطالعہ دیگر مضامین کی نسبت قدرے مشکل ہے۔ اس کے لیے جہاں ایک مخصوص نظام اصطلاحات اور فکری طریق ہائے کار سے واقعیت ضروری ہے، وہیں ذہن کو ایک مخصوص انداز میں تربیت دینے کی ضرورت بھی ہوتی ہے۔ غیر فلسفیانہ ذہن بالعموم محسوسات اور مادی اشاروں کے حوالے سے تفکر و تأمل کرتا ہے لیکن اقیم فلسفہ کی سرحدیں جہاں سے شروع ہوتی ہیں وہاں سے بتدربنگ محسوسات کی دنیا پہچھے رہتی جاتی ہے۔ جوں جوں ہم فلسفے کے سفر میں آگے بڑھتے جاتے ہیں تفکر و تأمل کی تجدید بڑھتی چلی جاتی ہے اور ذہن جزئی حقائق کی بجائے عمومی نتائج اور کلیات کا عادی بنتا جاتا ہے۔ ذہن کی ایسی تربیت کے لیے ضروری ہے کہ ان مسائل کو بتدربنگ سمجھا جائے جن سے فلسفہ نہر آزمہ ہوتا ہے۔

برٹرینڈ رسل کی کتاب "Problems of Philosophy" جس کا ترجمہ "مسائل فلسفہ" کے عنوان سے پیش کیا جا رہا ہے دراصل تفہیم فلسفہ اور ذہن کی ایسی تربیت کی خاطر ہی لکھی گئی تھی۔

یہ دنیا جس میں ہم رہتے ہیں ہماری جانی پہچانی دنیا ہے۔ ہر صبح وہی سورج طلوع ہوتا ہے جو لاکھوں سال سے طلوع ہوتا آیا ہے۔ سورج جس طرح طلوع ہوتا ہے اسی طرح غروب بھی ہو جاتا ہے۔ چاند کی چاندنی اور تاروں بھرے آسمان سے بھی ہم بخوبی شناساں ہیں۔ موسموں کا الٹ پھیر، آندھیاں، طوفان، پادل، پہاڑ، سمندر غرض سب مظاہر فطرت ہمارے دیکھے بھالے ہیں اور ان سے ہم اجنبیت محسوس نہیں کرتے۔ لیکن کبھی کبھی ہمیں یوں محسوس ہوتا ہے کہ یہ دنیا اور مظاہر فطرت درحقیقت وہ نہیں ہے جو ہمیں نظر آتے ہیں۔ صحرائیں سفر کرتے ہوئے دور ہمیں پانی موجود مارتانظر آتا ہے لیکن قریب جانے پر ہمیں

پتہ چلتا ہے کہ ہم فریب نظر کا شکار ہو گئے تھے۔ درخت کا سایہ ہمیں ساکن لگتا ہے لیکن جب وہ اپنی سمت بدل کر مشرق سے مغرب کی طرف جاتا ہے اور جب وہ گھٹا بڑھتا ہے تو ہمیں اپنے ادراک کی غلطی کا احساس ہوتا ہے۔ اسی طرح ایک چھوٹا سا سکہ ایک ستارے کو ڈھانپ لیتا ہے لیکن ہماری عقل ہمیں بتاتی ہے کہ یہ ستارا ہماری زمین سے بھی کئی گناہدا ہے۔ پانی میں چھڑی ڈالیے تو یہ آنکھ کو ٹیڑھی نظر آئے گی باہر نکال کر دیکھئے تو سیدھی ہو گی۔ سورج ہمیں حرکت کرتا ہوا محسوس ہوتا ہے لیکن یہ درحقیقت ساکن ہے۔ زمین کی سطح چھٹی لگتی ہے لیکن اصل میں یہ مدور ہے۔ چاند کی چاندنی جو کہ آنکھوں کو مٹھندا بخشتی ہے، چاند سے خارج ہوتی محسوس ہوتی ہے حالانکہ چاند خوبے نور ہے، اس کی روشنی تو سورج کی دین ہے۔ جس تاروں بھرے آسمان کے نظارے سے شاعر کا پیغام سحر زدہ ہو جاتا ہے وہ ایک ماہر فلکیات کے لیے یکسر مختلف مفہوم رکھتا ہے۔

جس طرح دودھ کا جلا چھاچھ پھونک کر پیتا ہے یا سانپ کا ڈساری سے بھی ڈرتا ہے اسی طرح ہم بھی مجبور ہو جاتے ہیں کہ مظاہر اور حقیقت کے مابین تخصیص و تمیز کریں۔ ظاہریت اور اصلیت کی یہی تخصیص و تمیز فلسفیانہ تفکر کا نقطہ آغاز ہے۔ یہ تفریق و تمیز ایک عامی اور فلسفی دونوں کے لیے پریشان کن ہے۔ لیکن ایک عام آدمی اپنی عملی ضرورتوں کے تحت اس تفریق و تمیز سے سمجھوٹہ کر کے مطمئن ہو جاتا ہے۔ لیکن ایک فلسفی کے لیے یہ ایک چیز کا درجہ رکھتی ہے۔ چنانچہ وہ تلاش حقیقت کے طول طویل سفر پر نکل کھڑا ہوتا ہے۔ بقول رسول ”ایک عملی روحان رکھنے والا آدمی اور ایک فلسفی یہ جاننا چاہتے ہیں کہ ان کی (مظاہر کی) اصل کیا ہے۔ لیکن ایک فلسفی کی خواہش ایک عملی آدمی کی خواہش سے زیادہ شدید ہوتی ہے اور اس سوال کا جواب دینے میں جو مشکلات پیش آتی ہیں وہ ان سے زیادہ مضطرب بھی ہوتا ہے۔“

انسان کے ارد گرد پھیلی ہوئی کائنات میں اتنا تنوع اور تعدد پایا جاتا ہے کہ اس کا احاطہ کرنا ناممکن لگتا ہے۔ پانی مٹی سے مختلف ہے، ہوا آگ سے مختلف ہے، لکڑی، لوہے سے مختلف ہے وغیرہ۔ لیکن جیسے جیسے انسان کا علم بڑھتا گیا وہ ایک متجانس مادے (Homogenous Matter) کا تصور قائم کرنے میں کامیاب ہو گیا جو کائنات میں ہر طرف پھیلا ہوا ہے اور متعدد و مختلف مظاہر دراصل اسی ایک مادے کے مختلف اور متنوع پہلو

ہیں۔ لیکن اس بنیادی اصول یعنی مادے کی تشریحات بھی علمی ارتقاء کے ساتھ ساتھ بدلتی رہیں۔ کسی نے مادے کی چار اقسام (خاک و باد و آب و آتش) کا ذکر کیا، کسی نے مادے کو لاتعداد اور غیر تقسیم پذیر جواہر قرار دیا، کسی نے اسے توانائی یا قوت کا نام دیا اور کسی نے سرستے سے اس کے وجود ہی سے انکار کر دیا۔ اس طرح نت نئے علمی اکشافات سے ہماری جانی پچھانی دنیا اجنبی بنتی گئی۔

خارج کائنات کی نوعیت کے تعین کے ساتھ ساتھ جو دوسرا بڑا مسئلہ پیدا ہوا وہ ذہن اور علم کے بارے میں تھا۔ ذہن مادے سے یکسر مختلف نوعیت رکھتا ہے۔ مادی دنیا میں اگر میکانیست اور جبر کے قوانین کا فرمایا ہیں تو ذہن کی دنیا میں قوت تخلیق کی آزاد فعالیت پائی جاتی ہے۔ مادی اشیاء جگہ گھیرتی ہیں لیکن انکار و خیالات غیر مکانی ہوتے ہیں۔ ذہن اور مادہ اگر دونوں مختلف اصول ہیں تو ان کا باہم گر اتصال و تعامل کیونکر ہوتا ہے؟

ذہن و مادی کی ٹھویت نے فلسفہ کی دو بڑی بحثوں یعنی وجودیات (Ontology) اور علمیات (Epistemology) کو جنم دیا۔ وجودیات اس سوال سے بحث کرتی ہے کہ خارجی مظاہر کی نوعیت و ماہیت کیا ہے اور علمیات کا بنیادی سوال یہ ہے کہ ہم علم کیسے حاصل کرتے ہیں: آیا عقل ذریعہ علم ہے یا حواسِ خمسہ کی اطلاعات؟ کیا عقل و حواس سے ماوراء بھی کوئی ذریعہ علم ہے جسے ہم وجدان والہام سے موسوم کر سکتے ہیں؟ ان بحثوں سے عقلیت پسندی، تحریکیت پسندی، وجودیت اور تشكیل جیسے مکاتب فکر پیدا ہوئے۔ غرض علم و آگہی کے ارتقاء کے ساتھ ساتھ انسان کی کائنات سے یکسر مختلف دوری اور مخالفت بھی پڑھتی گئی۔ فلسفی کی کائنات ایک علمی آدمی کی کائنات سے یکسر مختلف ہو گئی۔ تاروں بھرے آسمان اور طلوع آفتاب کا دلکش منظر اس کے لیے کوئی اور مفہوم اختیار کر گیا۔ اس کے پیانہ ہائے زمان و مکان بدل گئے۔ اس نے ٹھوں مادی حقائق کے فہم و ادراک کے لیے اپنی موضوعی نفسی کیفیات کو لازمی شرائط سمجھنا شروع کر دیا۔

فلسفی چونکہ ظاہر کے پس پردہ پہاں اصل حقائق تک رسائی چاہتا ہے اس لیے اس کے سوچنے کا رنگ ڈھنگ عملی آدمی کے طرز فکر سے بہت مختلف ہو جاتا ہے۔ چنانچہ تفہیم فلسفہ کے لیے مخصوص ہنی تربیت کی ضرورت ہے جو کہ کسی شخص میں تحریکی طرز فکر اور منطقی استدلال کی الہیت پیدا کر سکے۔ ایسی ہنی تربیت کے لیے رسول کی ”مسائل فلسفہ“

نہایت مفید کتاب ہے۔

اس کتاب کی سب سے بڑی خوبی یہ ہے کہ رسال قاری کو بذریعہ فلسفیانہ تفکر کی گہرائیوں میں لے جاتا ہے اور اس مقصد کے لیے روزمرہ کی زندگی سے عمدہ مثالیں دیتا ہے۔ امثلہ سے دقیق فلسفیانہ مسائل کی توضیح و تشریح اس کتاب کی سب سے بڑی خوبی ہے۔ کتاب کی زبان سادہ اور غیر تکنیکی ہے۔ اس میں مصنف کی یہ شعوری کوشش نظر آتی ہے کہ ایک مبتدی کو بذریعہ اور دلچسپ انداز میں فلسفیانہ باریکیوں سے روشناس کرایا جائے۔

رسال چونکہ خود ”تجھیلی حقیقت“ (Analytical Realism) کا حامی تھا اسی لیے اس کتاب کا عمومی روحانی تجزیاتی ہے۔ بعض جگہوں پر تو تجویہ و تحلیل میں اتنی شدت آ جاتی ہے کہ ساری بحث بال کی کھال اتارنے کے متراوٹ ہو جاتی ہے۔

اگرچہ بقول رسال زیرنظر کتاب ”مسائل فلسفہ“ کا انہائی مختصر اور غیر مکمل جائزہ ہے، تاہم اس میں فلسفہ کی وہ تمام بڑی بخشیں سمو دی گئی ہیں جن سے فلاسفہ بالعموم تعریض کرتے ہیں۔ اس میں مادیت، تصوریت، استقری، کلیات، وجودان، حق و باطل، احتمالیت، علمیات وغیرہ کے بارے میں اختصار لیکن جامع انداز سے بحث کی گئی ہے۔ چنانچہ یہ کتاب جہاں ایک مبتدی کو فلسفہ کی نوعیت و ماہیت سے آگئی بخشتی ہے، وہیں اسے اس قبل بھی بنا دیتی ہے کہ وہ فلسفہ کی دیگر کتاب کا سہولت سے مطالعہ کر سکے۔

کتاب کا آخری باب ”فلسفہ کی اہمیت“ خصوصی طور پر اہم ہے۔ اس میں رسال ہمیں یہ بتاتا ہے کہ فلسفے کا مطالعہ کیوں ضروری ہے۔ وہ فلسفے کو ایک ایسا علم قرار دیتا ہے جو مختلف سائنسوں کی وحدت اور ارتباط کے لیے ضروری ہے۔ فلسفہ اگرچہ سائنس کی طرح جتنی اور قطعی متانج مہیا نہیں کرتا وہ ایسے سوالات ضرور اٹھاتا ہے جو حصول علم کے نت نے امکانات روشن کر دیتے ہیں۔ اس طرح فلسفہ کی افادیت ہی اس میں مضمرا ہے کہ یہ جتنی اور یقینی متانج کی طرف را اہمائی نہیں کرتا۔ فلسفہ کا جو شعبہ جنمی اور یقینی متانج پیدا کرنے کا اہل بن جاتا ہے وہ اس سے کٹ کر سائنس کی حدود میں آ جاتا ہے۔ فلکیات اور نفیات فلسفہ کی ہی شاخیں تھیں۔ لیکن متانج کی جنمیت اور قطعیت انہیں فلسفہ سے علیحدہ کر کے سائنس کی حدود میں لے گئیں۔

عملی زندگی میں سائنس کی اہمیت دفایت ہر طرح سے مسلم ہے۔ لیکن سائنس فی نفس قدر (value) سے عاری ہے۔ افرادی اور اجتماعی زندگی بس کرنے کے لیے اقدار کا عرفان اور ان سے وابستگی بہت ضروری ہے۔ وہ عملی افراد جو ٹھوس مادی حقائق اور سائنس کی دفایت کا ڈھنڈنے والا پیٹھی ہے اس حقیقت سے غافل ہیں کہ انسانی شخصیت کا ایک ارفع و اعلیٰ پہلو روحانی اور ذہنی زندگی کا بھی ہے۔ فلسفہ اگرچہ سائنس کی طرح عموماً الناس کی زندگیوں پر براہ راست اثر انداز نہیں ہوتا وہ انسان کی ذہنی و روحانی بالیدگی کا سامان ضرور مہیا کرتا ہے۔ فلسفیانہ تفکر انسانی شخصیت کو قلب و نظر کی رفتار سے روشناس کرتا ہے اور اعلیٰ انسانی اقدار کا عرفان بخشتا ہے۔ حکمت و دانائی کا مفہوم یہ ہے کہ انسان کو مقاصد حیات کا علم ہو جائے۔ سائنس فی نفس نہ اچھی ہے نہ بری۔ اگر یہ انسانی فلاں و بہبود کے لیے استعمال کی جائے تو اس کا کردار قابل تعریف ہے لیکن اگر اسے انسانوں کی ہلاکت و بر بادی کا ذریعہ بنایا جائے تو یہ قابلِ نہاد ہے۔ لیکن اسے قابل تعریف یا قابلِ نہاد بنانے والے ہیں تو انسان ہی جن کی اکثریت جلات و تعصبات کی زنجروں میں جکڑی ہوئی ہے۔ انسان کی کوتاه بینی، جبلی غلامی اور تنگ نظری نے ہی سائنس کے کردار کو اپنہائی گھناؤتا اور بھی انک بنا دیا ہے۔ اس لیے آج کے دور میں سب سے زیادہ ضرورت فلسفیانہ تفکر کی ہے جو کہ تعصب اور تنگ نظری کی محدود فضاء سے انسانی ذہن کو نکال کر آزادی اور محبت کی وسعتوں میں لائے۔ رسائل لکھتا ہے:

”وہ ذہن جو فلسفیانہ تفکر کی آزادی اور غیر جانبداری کا عادی ہو جاتا ہے، وہ عالمِ جذبہ و عمل میں بھی اس آزادی اور غیر جانبداری کو قائم رکھتا ہے۔ ایسا ذہن اپنے جملہ مقاصد اور خواہشات کو کل کے اجزا کی حیثیت سے دیکھتا ہے اور اس بات پر اصرار نہیں کرتا کہ یہ خواہشات اور اعمال دنیا کے نہایت چھوٹے چھوٹے اجزا ہیں جو باقی دنیا کو کسی انداز سے متاثر نہیں کرتے۔ غیر جانبداری جو تفکر کے حوالے سے سچائی کی غالص جستجو کا دوسرا نام ہے اعمال کے حوالے سے عدل و انصاف اور جذبات کے حوالے سے وہ ہمہ گیر رشتہ محبت ہے جو صرف ان افراد کے لیے مخصوص نہیں جنہیں ہم کا آمد یا قابل

تعریف سمجھتے ہیں، بلکہ ہر خاص دعام سے استوار کیا جا سکتا ہے۔
 چنانچہ تفکر نہ صرف ہمارے خیالات بلکہ ہمارے اعمال و جذبات کے
 مجموعات کو بھی وسعت اور کشادگی عطا کرتا ہے۔ یہ ہمیں ساری
 کائنات کا شہری بنا دیتا ہے۔ ایک چار دیواری کے اندر مجوس کسی
 مخصوص مملکت کا شہری نہیں رہنے دیتا جو دنیا کی دوسری مملکتوں سے
 بر سر پیکار ہو۔ انسان کی اصل آزادی اسی طرح کی آفاقی شہریت
 میں مضمرا ہے اور کوتاه نظر نہیں ورجا کی غلامی سے نجات بس اسی طرح
 ممکن ہے۔“

زیر نظر کتاب کا ترجمہ ادارہ مشعل کے زیر اہتمام شروع کیے گئے ”جدید مفکرین“
 کے سلسلے کی ایک کڑی ہے۔ ترجمے کی ذمہ داری ڈاکٹر عبدالخالق چیزیر میں شعبہ فلسفہ جامعہ
 پنجاب کو سونپی گئی تھی جنہوں نے اسے نہایت خوش اسلوبی سے بھایا اور رسائل کے افکار کو
 رواں اور سلیس اردو میں پیش کیا۔ قارئین کی سہولت کے لیے آخر میں انہوں نے ایک
 فہرنسگ اصطلاحات بھی شامل کر دی ہے جس سے اس کتاب کی افادیت بڑھ گئی ہے۔
 فلسفے کے مسائل کی اشاعت اردو زبان میں ایک قابل قدر اضافہ ہے جس کے
 لیے میں جناب ڈاکٹر عبدالخالق اور ادارہ مشعل کو مبارکباد پیش کرتا ہوں۔

ڈاکٹر نعیم احمد

شعبہ فلسفہ پنجاب، نیو کیمپس، لاہور

۲ جنوری ۱۹۹۵ء

پیش لفظ

آئندہ صفحات میں محض سلبی تقيید سے گریز کرتے ہوئے میں نے مباحث کو ان مسائل فلسفیک محدود رکھا ہے جن کے ضمن میں میرے خیال کے مطابق ثبت اور تعمیری انداز سے کچھ کہنا ممکن تھا۔ اسی بناء پر کتاب کا زیادہ تر حصہ مابعد الطیعتاں کی بجائے نظریہ علم پر مشتمل ہے اور بعض عنوانات، جن کے تحت فلاسفہ نے بہت بحث و تجیس کی ہے، اگر زیر غور لائے بھی گئے ہیں تو نہایت اختصار کے ساتھ۔

جی۔ ای۔ مور اور جے۔ ایم۔ کنیس کی غیر مطبوعہ تحریریں میرے لیے بہت مددگار ثابت ہوئی ہیں ————— مقدم الذکر معطیات حس اور طبیعی اشیاء کے باہمی تعلق کے ضمن میں اور موخر الذکر استقراء اور احتمال کے ضمن میں۔ پروفیسر گلبرٹ مرے کے نکات تقيید اور اس کی تجدیز سے بھی میں نے بہت استفادہ کیا ہے۔

(مصنف)

1- ظاہر اور حقیقت

کیا دنیا میں کوئی ایسا علم ممکن ہے جو اس قدر حتمی اور یقینی ہو کہ کوئی صاحب فہم انسان اس میں شک نہ کر سکے؟ یہ سوال جو بادی النظر میں شاید آسان نظر آئے درحقیقت مشکل ترین سوالات میں سے ایک ہے۔ اگر ہمیں محض اس بات کا احساس ہو جائے کہ اس سوال کا ایک سیدھا سادہ اور باوثق جواب تلاش کرنے میں کیا رکاوٹیں پیش آسکتی ہیں تو سمجھ لیجئے کہ فلسفے کے مطالعے کی ہم نے ابتداء کر دی ہے۔ کیونکہ فلسفہ اسی نوعیت کے بنیادی سوالات کے جواب تلاش کرنے کی کوشش کا نام ہے۔ روزمرہ زندگی اور خود سائنسی فکر کے علی الرغم فلسفہ یہ کام سہل انگاری اور اذعانیت سے نہیں بلکہ سخت ناقدانہ انداز میں سرانجام دیتا ہے۔ فلسفیانہ تنقید کے اس وظیفے میں پس منظر کی حیثیت سے ان عوامل کا ادراک موجود رہتا ہے جو اس قسم کے سوالات کے اشکال کا باعث بنتے ہیں اور یہ آگہی بھی موجود ہوتی ہے کہ ان سوالات کے ضمن میں ہمارے عمومی تصورات کے اندر کس قدر ابہام اور ابھینیں پائی جاتی ہیں۔

اپنی عام زندگی میں ہم بہت سی باتوں کو یقینی قرار دیتے ہیں۔ اگر بنظر غائر دیکھا جائے تو ان میں اتنے ہیں اور اس قدر واضح تناقضات نظر آتے ہیں کہ شدید غور و فکر کے بعد ہی سمجھ میں آتا ہے کہ ہم درحقیقت کس بات پر یقین کرنے کے مجاز ہیں۔ یہ قدرتی امر ہے کہ تلاش حق کی ابتداء حاضر اور موجود تجربات سے کی جائے۔ بلاشبہ ایک لحاظ سے علم انہی تجربات کے توسط سے حاصل ہوتا ہے۔ لیکن وہ علم جو بلا واسطہ طور پر ہمارے تجربات ہمیں مہیا کرتے ہیں، عین ممکن ہے صحیح نہ ہو۔ بظاہر میں اس وقت ایک کرسی پر بیٹھا ہوں۔

ایک خاص شکل کی میز میرے سامنے ہے جس پر کچھ اور اق دکھائی دیتے ہیں جن پر قلمی یا چھپی ہوئی تحریر ہے۔ گردن گھما کے دیکھتا ہوں تو مجھے کھڑکی سے باہر عمارتیں، پادل کے نکڑے اور سورج دکھائی دیتے ہیں۔ مجھے یقین ہے کہ سورج زمین سے تقریباً نو کروڑ تیس لاکھ میل کے فاصلے پر ہے، یہ ایک آتشیں کہ ہے جو زمین سے کئی گناہ بڑا ہے، یہ کہ زمین کی دوری حرکت کی وجہ سے یہ ہر روز طلوع ہوتا ہے اور ایک غیر محدود مدت تک آئندہ بھی طلوع ہوتا رہے گا۔ مجھے یقین ہے کہ اگر کوئی دوسرا نارمل انسان میرے کمرے میں آئے گا تو وہ وہی کریساں، میزیں، کتابیں اور کاغذات دیکھے گا جو میں دیکھ رہا ہوں اور یہ کہ جو میز میں دیکھ رہا ہوں وہی ہے جسے میں اپنے بازو کی یہی سے محسوس کر رہا ہوں۔ یہ سب باقیں اس قدر بدیہی نظر آتی ہیں کہ انہیں بیان کرنے کی بھی چند اس ضرورت نہیں بجز اس کے کہ کوئی ایسا شخص مجھ سے استفسار کرے جس کو بنیادی طور پر اس بات میں بھی شک ہو کہ آیا میں کسی شے کو جان بھی سکتا ہوں یا نہیں۔ بہر حال ان تمام باتوں میں اختلاں کی گنجائش موجود ہے۔ قبل اس کے کہ ہم اپنے بیان کی صحت کی جانب سے پوری طرح مطمئن ہو سکیں ان تمام امور پر احتیاط کے ساتھ خاصی بحث و تجھیص کی ضرورت ہے۔

ان مشکلات کی تصریح کے لئے آئیے ایک خاص میز پر اپنی توجہ مرکوز کریں۔ دیکھنے میں یہ مستطیل، بادامی رنگ کی اور چمکدار ہے۔ چھونے میں یہ ہموار، ٹھنڈی اور سخت ہے۔ جب میں اسے کھنکھناتا ہوں تو اس سے لکڑی کی سی آواز آتی ہے۔ کوئی بھی دوسرا شخص جو اس میز کو دیکھے گا، چھوئے گا اور اس کی آواز سنے گا، ان بیانات سے اتفاق کرے گا۔ چنانچہ لگتا ہے کہ اس معاملے میں اشکال کا کوئی پہلو موجود نہیں ہے۔ لیکن جو نبی ہم قدرے زیادہ باریک بنی کا مظاہرہ کرنے کی کوشش کرتے ہیں ہماری مشکلات کا آغاز ہو جاتا ہے۔ مجھے یقین ہے کہ پوری کی پوری میز حقیقتاً ایک ہی رنگ کی ہے لیکن اس کے وہ حصے جن پر روشنی پڑتی ہے دوسرے حصوں کی نسبت زیادہ اجلے نظر آتے ہیں اور بعض تو روشنی کے انکاس کی وجہ سے سفید معلوم ہونے لگتے ہیں۔ میں جانتا ہوں کہ اگر میں میز کے پاس حرکت کروں گا تو وہ حصے جو روشنی کو منعکس کر رہے ہیں بہیت کے اعتبار سے مختلف ہو جائیں گے اور یوں بہیت مجھوی میز کے نظر آنے والے تمام رنگوں کی تقسیم و ترتیب بدل جائے گی۔ اس سے یہ نتیجہ برآمد ہوتا ہے کہ اگر ایک ہی لمحے میں کئی آدمی میز کو دیکھ رہے

ہوں تو ان میں سے کوئی بھی دو آدمی رنگوں کی بالکل ایک ہی طرح کی ترتیب نہیں دیکھ سکیں گے کیونکہ کوئی بھی دو آدمی ٹھیک ایک ہی زاویہ نگاہ سے میز کو نہیں دیکھ سکتے اور زاویہ نگاہ میں کسی بھی قسم کی تبدیلی روشنی کے انداز انکاس میں کچھ نہ کچھ فرق ضرور پیدا کر دے گی۔ عملی مقاصد کے لئے تو ایسے فرق بالعموم کوئی اہمیت نہیں رکھتے لیکن مثال کے طور پر ایک مصور کے لئے تمام تراہمیت اسی پہلو کو حاصل ہے۔ مصور کو یہ عادت ترک کرنا پڑتی ہے کہ چیزوں کے وہ رنگ دکھائے جائیں جو فہم عامہ کے مطابق ان کے اصل رنگ ہیں اور چیزوں کے ان رنگوں کو دکھانے کی عادت اپنا پڑتی ہے جن میں وہ دکھائی دیتی ہیں۔ یہاں ان اختلافات میں سے ایک اختلاف کی بحث کا آغاز ہوتا ہے جو فلسفے میں بہت سی مشکلات کا باعث رہے ہیں یعنی ظاہر اور حقیقت میں اختلاف۔ چیزیں ظاہر کیونکر ہوتی ہیں اور ان کی حقیقت کیا ہے؟ مصور یہ جانتا چاہتا ہے کہ چیزیں ظاہر کس طرح ہوتی ہیں۔ ایک عملی روحان رکھنے والا آدمی اور ایک فلسفی یہ جانتا چاہتے ہیں کہ ان کی اصل کیا ہے، لیکن ایک فلسفی کی خواہش عملی آدمی کی خواہش سے زیادہ شدید ہوتی ہے اور اس سوال کا جواب دینے میں جو مشکلات پیش آتی ہیں وہ ان سے زیادہ مضطرب بھی ہوتا ہے۔

بھر سے میز کی مثال لیجئے۔ ہم اوپر جس نتیجہ پر پہنچ چکے ہیں اس سے یہ بات واضح ہو گئی ہے کہ کوئی رنگ ایسا نظر نہیں آتا جس کے بارے میں صاف طور پر کہہ سکیں کہ بس یہی اس میز یا اس کے کسی حصے کا رنگ ہے کیونکہ میز اگر ایک جانب سے ایک قسم کے رنگوں کی دکھائی دیتی ہے تو دوسری جانب سے دوسرے رنگوں کی اور اس کی کوئی وجہ نہیں ہے کہ ان میں سے بعض رنگوں کو دوسرے رنگوں کے مقابلے میں زیادہ حقیقی شمار کیا جائے۔ اور ہم جانتے ہیں کہ ایک ہی زاویہ نگاہ سے بھی میز کا رنگ مصنوعی روشنی میں اک طرح کا، رنگندھے پن کے مریض (Colour Blind) کے لئے کسی اور طرح کا، اور نیلا چشمہ پہنچنے والے کے لئے ان سے بھی مختلف نظر آئے گا جبکہ تاریکی میں کوئی رنگ سرے سے نظر ہی نہیں آئے گا در آنحالیکہ جہاں تک چھوٹے اور سننے کا تعلق ہے میز کا اور اک مستقل رہے گا۔ چنانچہ رنگ کوئی ایسی صفت نہیں ہے جو میز کے اندر موجود ہے بلکہ ایک ایسی صفت ہے جو میز، اس کے دیکھنے والے اور میز پر پڑنے والی روشنی کے انداز، سب پر مختص ہے۔ جب روزمرہ کی زندگی میں ہم میز کے رنگ کی بات کرتے ہیں تو ہماری مراد اس رنگ سے ہوتی

ہے جو ایک صحیح انظر دیکھنے والے کے لئے ایک معمول کے نقطہ نظر سے اور روشنی کی عام کیفیات کے تحت ظاہر ہو گا۔ مگر دوسرے رنگ جو مختلف کیفیات کے دوران نظر آتے ہیں اس لائق ہیں کہ انہیں بھی یکساں طور پر حقیقی قرار دیئے جانے کا حقدار گردانا جائے۔ جانبداری کے الزام سے بخنسے کے لئے ہم اس پات کا انکار کرنے پر مجبور ہیں کہ میز کافی نفس کوئی ایک مخصوص رنگ ہے۔

یہی پات سطح کاری کے ضمن میں بھی صحیح ہے۔ ننگی آنکھ سے ہمیں لکڑی کی اندر ورنی دھاریاں نظر آتی ہیں لیکن دیسے میز کی سطح ہموار اور مسطح دکھائی دیتی ہے۔ اگر اسے خورد ہین کی مدد سے دیکھیں تو ہمیں تاہمواری کا احساس ہو گا، گویا پہاڑیاں اور وادیاں دکھائی دینے لگیں گی اور ہر قسم کے فرق نمایاں ہو جائیں گے جواب تک ننگی آنکھ سے پوشیدہ تھے۔ ان دونوں میں سے حقیقی میز کے کہیں گے؟ قدرتی طور پر ہم یہ کہنا چاہیں گے کہ جو میز ہم خورد ہین کی مدد سے دیکھتے ہیں وہ زیادہ حقیقی ہے لیکن ایک زیادہ طاقتور خورد ہین استعمال کرنے سے یہ صورت پھر بدل سکتی ہے۔ اب اگر ہمیں اس پر بھروسہ نہیں جو ہم ننگی آنکھ سے دیکھتے ہیں تو اس پر بھروسہ کیوں کریں جسے ہم ایک خورد ہین کی مدد سے دیکھتے ہیں؟ یوں حواس پر ہمارا وہ اعتقاد متزلزل ہونا شروع ہو جاتا ہے جس سے ہم نے اپنے استدلال کی ابتداء کی تھی۔

یہی حال میز کی شکل کا بھی ہے۔ ہماری عادت ہے کہ ہم چیزوں کی حقیقی شکل کے بارے میں حکم لگا دیتے ہیں اور یہ کام ہم اس قدر بغیر سوچے سمجھے کرتے ہیں کہ اپنی دانست میں گویا ہم واقعیٰ حقیقی شکل کو دیکھ رہے ہیں۔ واقعہ یہ ہے کہ ہر شے نظر کے مختلف زایوں سے مختلف شکل کی دکھائی دیتی ہے۔ جو شخص تصویر کشی کافن سیکھنا چاہتا ہو اسے یہی بات ذہن نشین کرنا ہوتی ہے۔ اگر ہماری میز اصلاً مستطیل ہے۔ تو تقریباً تمام زاویہ ہائے نگاہ سے یوں محسوس ہو گا کہ اس کے دوزاویے حادہ اور دو منفرجہ ہیں۔ اگر دو مقابل اضلاع متوازی ہیں تو یوں معلوم ہو گا کہ دیکھنے والے سے دور کہیں نہ کہیں ایک نقطے پر مل جائیں گے۔ اگر ان کی لمبائی ایک جیسی ہے تو ایسا لگے گا جیسے قریب والا ضلع زیادہ لمبا ہے۔ ایک میز کو دیکھتے ہوئے یہ تمام باتیں عام طور پر نظر انداز ہو جاتی ہیں کیونکہ تحریبے نے ہمیں یہ بات سکھلا دی ہے کہ ظاہری شکل ہی کی بنا پر حقیقی شکل کو تعمیر کر لیا جائے اور یہ حقیقی شکل وہ

نہیں ہے جسے ہم دیکھتے ہیں، بلکہ وہ ہے جسے ہم ظاہر سے نتیجہ اخذ کرتے ہیں۔ جو کچھ ہم دیکھتے ہیں اس کی شکل کمرے میں ہماری ہر نقل و حرکت کے ساتھ مسلسل بدلتی رہتی ہے۔ چنانچہ شکل کے اعتبار سے بھی حواس ہمیں میز کی حقیقت کا نہیں بلکہ محض اس کی ظاہری صورت کا علم دیتے ہیں۔

جب ہم حاسہ لمس پر غور کرتے ہیں تب بھی اسی قسم کی مشکلات پیش آتی ہیں۔

یہ تھے کہ میز چھونے پر ٹھوس پن کا احساس پیدا کرتی ہے اور یہ کہ یہ دبانے کے عمل کو روکتی ہے۔ لیکن ہمارے احساس کا دارود اس امر پر ہے کہ ہم اسے کتنے ذریعے سے اور جسم کے کس حصے سے دباتے ہیں۔ چنانچہ جب یہ احساسات ہمارے جسم کے مختلف حصوں پر منحصر ہیں اور دباؤ کی شدت سے اس درجہ متعلق ہیں تو ان کے ذریعے سے میز کی کسی خاص صفت کا براہ راست معلم ہو جانا ناممکن ہے۔ البتہ ان احساسات کو زیادہ سے زیادہ میز کی کسی ایسی صفت کی علامات قرار دیا جا سکتا ہے جو ان احساسات کو پیدا تو کرتی ہے مگر فی الواقع ان میں خود رونما نہیں ہوتی۔ میز کو کھٹکھٹانے سے جو آواز پیدا ہوتی ہے اس پر یہ صورتحال اور بھی زیادہ وضاحت کے ساتھ منطبق ہوتی نظر آتی ہے۔

معلوم یہ ہوا کہ حقیقی میز..... اگر کوئی حقیقی میز ہے وہ نہیں ہے جس کا تجربہ دیکھنے، چھونے یا سنتے سے براہ راست ہوتا ہے۔ حقیقی میز ہمارے علم میں بلا واسطہ آہنی نہیں سکتی۔ اسے محض بلا واسطہ معلومات سے مرتبط کیا جا سکتا ہے۔ یوں یہاں دونہایت مشکل سوالات پیدا ہوتے ہیں:

(الف) کیا کوئی حقیقی میز موجود ہے؟

(ب) اگر ہے تو یہ کس نوعیت کی شے ہو سکتی ہے؟

ان سوالات پر غور کرنے کے لئے چند ایسی آسان اصطلاحات کا تعین مددگار ثابت ہو گا جن کے معانی واضح اور صاف ہوں۔ آئیے ان چیزوں کے لئے معطیات حس کی اصطلاح استعمال کریں جن کا حواس کی وساطت سے براہ راست علم ہوتا ہے۔ جیسے رنگ، آواز، بو، ٹھوس پن، کھردراپن وغیرہ۔ ”حس“ اس تجربے کا نام ہے جس کے ذریعے سے ان چیزوں کا بلا واسطہ علم ہوتا ہے یوں جب ہم کوئی رنگ دیکھتے ہیں تو ہمیں رنگ کی حس موصول ہوتی ہے۔ لیکن رنگ بجائے خود معطیہ حس ہے، حس نہیں ہے۔ رنگ وہ ہے